

ठळक बातम्या

- प्रधानमंत्री नरेंद्र मोदी यांच्या आवाहनाला भरभरून प्रतिसाद देत सर्वत्र स्वच्छतेसाठी एक दिवस - एक तास - एक साथ अभियान यशस्वी
- महाराष्ट्रात ४११ स्थानिक स्वराज्य संस्थांमध्ये १६ लाख ४ हजार ९९५ नागरिकांचा सहभाग
- सप्टेंबर महिन्यात जी एस टी संकलनात गेल्या वर्षीच्या तुलनेत १० टक्के वाढ
- नाशिक जिल्ह्यात कांदा लिलाव अद्याप बंदच

आणि

- आशियाई क्रीडास्पर्धामध्ये अडथळ्याच्या शर्यतीत अविनाश साबळेनं नवा विक्रम नोंदवत मिळवलं सुवर्णपदक

<><><><><>

प्रधानमंत्री नरेंद्र मोदी यांच्या आवाहनानुसार आज स्वच्छतेसाठी एक तारीख एक तास एक साथ या मोहिमेत नागरिकांनी मोठ्या संख्येनं भाग घेतला. महात्मा गांधी यांच्या जयंतीनिमित्त त्यांना आदरांजली वाहण्यासाठी आज सकाळी १० वाजता स्वच्छता मोहिमेसाठी एक तास श्रमदान करण्याचं आवाहन मोदी यांनी नागरिकांना केलं होतं. त्यांनी आज स्वतः सहभागी होत या मोहिमेत देशाचं नेतृत्व

केलं. युट्युबर अंकित बैयनपुरीया यांच्यासमवेत प्रधानमंत्र्यांनी स्वतः केरकचरा काढून स्वच्छतेचं महत्त्व पटवून दिलं.

<><><><><>

प्रधानमंत्र्यांच्या आवाहनानुसार, आज देशातल्या विविध राज्यांतल्या लोकांनी स्वच्छता मोहिमेत सहभाग घेतला. विविध सेनादलांमधले जवान, अनेक शाळा महाविद्यालयातले विद्यार्थी आणि विविध विभागातल्या कर्मचाऱ्यांसह सर्व स्तरातले लोक या उपक्रमात सहभागी झाले.

उत्तर प्रदेशात मुख्यमंत्री योगी आदित्यनाथ नैमिषारण्य धाम, सीतापूर इथं 'स्वच्छता ही सेवा' अभियानात सहभागी झाले होते, तर उपमुख्यमंत्री ब्रजेश पाठक, अर्थमंत्री सुरेश खन्ना आणि भाजप प्रदेशाध्यक्ष भूपेंद्र सिंह चौधरी लखनौमधल्या कार्यक्रमांमध्ये सहभागी झाले होते.

सिक्कीमचे राज्यपाल लक्ष्मण प्रसाद आचार्य आणि मुख्यमंत्री पीएस तमांग यांनी आज गंगटोकजवळ **'एक दिवस एक तास एक साथ'** ही संकल्पना असलेल्या स्वच्छता ही सेवा मोहिमेचा एक भाग म्हणून राज्यस्तरीय स्वच्छता मोहिमेत भाग घेतला.

पोर्ट ब्लेअरमधल्या कार्बिन्स कोव्ह बीचवर लेफ्टनंट गव्हर्नर डी. के. जोशी यांनी स्वच्छता ही सेवा अंतर्गत 'स्वच्छतेसाठी श्रमदान' या स्वच्छता मोहिमेचं नेतृत्व केलं.

<><><><><>

प्रधानमंत्र्यांच्या आवाहनाला प्रतिसाद देत आज महाराष्ट्रात सर्वत्र स्वच्छता मोहीम राबवली गेली. केंद्रसरकार आणि राज्यसरकारची कार्यालये, निमसरकारी आणि बिगरसरकारी संस्था आणि शैक्षणिक संस्था यात सहभागी झाल्या. १० ते

११ या कालावधीत राज्यातल्या सर्व ४११ नागरी स्थानिक स्वराज्य संस्थांमध्ये एकूण १४ हजार ५२२ ठिकाणी नागरिकांच्या सहभागानं श्रमदानातून स्वच्छता करण्यात आली. यात मान्यवरांसह १६ लाख ४ हजार ९९५ नागरिकांनी सहभाग घेत सुमारे १ हजार ९४२ टन कचरा जमा करण्यात आला असल्याची माहिती नगरविकास विभागाचे प्रधान सचिव डॉ. के.एच. गोविंदराज यांनी दिली.

मुंबईत आज गिरगाव चौपाटीवर नागरिक आणि विद्यार्थ्यांच्या जोडीनं, राज्यपाल रमेश बैस, मुख्यमंत्री एकनाथ शिंदे आणि मान्यवरांनी स्वतः हातात झाडू घेऊन श्रमदान करत मोहीमेचा प्रारंभ केला. राज्यात शहरी आणि ग्रामीण मिळून ७२ हजारापेक्षा जास्त ठिकाणी स्वच्छतेची ही मोहीम पार पडली असून, त्याबद्दल मुख्यमंत्र्यांनी कौतुक केले.

होल्ड - बाईट - मुख्यमंत्री

केंद्रीय सूक्ष्म, लघु आणि मध्यम उद्योग मंत्री नारायण राणे जुहू चौपाटी इथं स्वच्छता अभियान मोहिमेत सहभागी झाले.

स्वच्छता अभियानांतर्गत उपमुख्यमंत्री अजित पवार यांनी आज राष्ट्रपिता महात्मा गांधी यांच्या पुतळ्याला अभिवादन करून बारामती शहरात नागरिक आणि शालेय विद्यार्थ्यांसह स्वच्छता मोहिमेत भाग घेतला.

या स्वच्छता अभियानांतर्गत आकाशवाणी मुंबईच्या अधिकारी आणि कर्मचाऱ्यांनी आकाशवाणीच्या परिसराची स्वच्छता केली.

मुंबईत कांदिवली परिसरात रेल्वे स्थानक आणि आकुर्ली मार्गावर स्वच्छता मोहीम राबवली गेली. भाजपचे, कार्यकर्ते, महापालिका कर्मचारी तसंच नानासाहेब धर्माधिकारी प्रतिष्ठानचे सदस्य आणि विद्यार्थी या मोहीमेत सहभागी झाले होते.

जालना, शहरात झालेल्या अभियानात केंद्रीय राज्यमंत्री रावसाहेब दानवे सहभागी झाले होते. **नाशिक** जिल्ह्याच्या दिंडोरी तालुक्यात आयोजित मोहीमेत केंद्रीय आरोग्य राज्यमंत्री डॉ. भारती पवार सहभागी झाल्या होत्या. **अकोला जळगाव, कोल्हापूर, धुळे, सांगली, अहमदनगर, नवी मुंबई, रायगड, नंदुरबार, हिंगोली, रत्नागिरी, सिंधुदुर्ग उस्मानाबाद**, इथं झालेल्या स्वच्छता अभियानाच्या बातम्या आमच्या वार्ताहरांनी दिल्या आहेत.

<><><><><>

स्वच्छता ही सेवा अभियान तसंच छत्रपती शिवाजी महाराजांच्या राज्याभिषेक सोहळ्याच्या साडेतीनशेव्या वर्षानिमित्त राज्यात आज गडकिल्ले स्वच्छता अभियान राबवलं गेलं. मुंबईत शिवडी इथल्या किल्ल्यावर उपमुख्यमंत्री देवेंद्र फडणवीस यांच्या हस्ते या अभियानाचा प्रारंभ झाला. जिल्हा वार्षिक योजनेतून दरवर्षी गड किल्ल्यांसाठी तीन टक्के निधी उपलब्ध करून दिला जाईल, अशी घोषणा फडणवीस यांनी यावेळी केली.

<><><><><>

राष्ट्रपिता महात्मा गांधी यांच्या १५४ व्या जयंतीनिमित्त राष्ट्रपती द्रौपदी मुर्मू आणि उपराष्ट्रपती जगदीप धनखड यांनी गांधीजयंतीच्या पूर्वसंध्येला देशवासियांना शुभेच्छा दिल्या आहेत. महात्मा गांधींच्या सत्य आणि अहिंसेच्या आदर्शांनी जगाला एक नवीन मार्ग दाखवला, असं राष्ट्रपतींनी आपल्या संदेशात म्हटलं आहे.

ही गांधी जयंतीनिमित्त देशवासियांना शुभेच्छा देताना. महात्मा गांधींची सत्य आणि अहिंसेची तत्वं वसाहतवादी राजवटीविरुद्ध भारताच्या स्वातंत्र्याच्या लढ्यात मार्गदर्शक ठरली असल्याचं उपराष्ट्रपती म्हणाले.

<><><><><>

सप्टेंबर महिन्यात देशातलं जी एस टी अर्थात वस्तू आणि सेवाकर संकलन, एक लाख ६२ हजार ७१२ कोटी रुपये इतकं झालं आहे. हे संकलन गेल्या वर्षीच्या सप्टेंबर महिन्याच्या संकलनापेक्षा दहा टक्क्यांनी अधिक आहे. २०२३-२४ मध्ये जी एस टी संकलनानं आतापर्यंत चार वेळा एक लाख ६० हजार कोटी रुपयांचा टप्पा पार केला आहे.

<><><><><>

कांदा प्रश्नी उपमुख्यमंत्री अजित पवार आणि केंद्रीय वाणिज्य मंत्री पियुष गोयल यांनी केलेल्या मध्यस्थी नंतरही लिलाव बंद ठेवण्याचा निर्धार नाशिक जिल्हा कांदा व्यापारी संघटनेनं व्यक्त केला आहे. पिंपळगाव बसवंत इथं काल झालेल्या नाशिक जिल्हा कांदा व्यापारी संघटनेच्या बैठकीत लिलाव बंद आंदोलन पुढं चालू ठेवण्याचा निर्णय घेण्यात आला.

केंद्र सरकारनं वाढवलेलं ४० टक्के निर्यात शुल्क कमी करावं, नाबार्ड आणि एनसीसीएफ नं खरेदी केलेला कांदा देशांतर्गत बाजारपेठेत विकू नये यासह विविध मागण्यांसाठी कांदा व्यापाऱ्यांनी आंदोलन सुरू केलं आहे. हे आंदोलन मागे घ्यावं यासाठी शासकीय स्तरावर बैठकाही झाल्या आहेत.

<><><><><>

पनवेलजवळ मालगाडी घसरल्यामुळे कोकण रेल्वेची वाहतूक विस्कळीत झाली आहे. आज सुटणाऱ्या अनेक गाड्या रद्द करण्यात आल्या असून, २० गाड्या उशिराने धावत आहेत.

<><><><><>

व्हाईस ऍडमिरल तरुण सोबती, यांनी नौदल उपप्रमुख म्हणून आज पदभार स्वीकारला. ३० सप्टेंबर २०२३ रोजी सेवानिवृत्त झालेले व्हाईस ऍडमिरल संजय महिंद्र यांच्याकडून त्यांनी पदभार स्वीकारला.

१ जुलै १९८८ पासून भारतीय नौदलाच्या सेवेत असलेले व्हाईस ऍडमिरल तरुण सोबती यांना राष्ट्रपतींच्या हस्ते २०२० मध्ये विशिष्ट सेवा पदक आणि २०२२ मध्ये अतिविशिष्ट सेवापदकानं सन्मानित करण्यात आलं आहे.

<><><><><>

चीनमध्ये हँगझोऊ इथं सुरू असलेल्या आशियाई क्रीडा स्पर्धेत आज आठव्या दिवशी भारतानं तीन सुवर्णपदकांची कमाई केली.

पुरुषांच्या ३ हजार मीटर अडथळ्याच्या शर्यतीत अविनाश साबळे यानं नवा आशियायी विक्रम नोंदवत सुवर्णपदकावर नाव कोरलं. त्यानं ८ मीनटे आणि १९ पूर्णांक ५३ सेकंदाची वेळ नोंदवली. पुरुषांच्या गोळाफेकीत तेजींदर पाल तूर यानं २० पूर्णांक ३६ मीटर गोळा फेकत सुवर्ण पदकाची कमाई केली. तर महिलांच्या पंधराशे मीटर धावण्याच्या स्पर्धेत हरमीलन बेंस हीनं रौप्यपदक पटकावलं. त्याआधी आज नेमबाजीत पुरुषांचा सांघिक ट्रॅप प्रकारात किनार दार्यस, जोरावर सिंग संधू आणि पृथ्वीराज तोंडायमन यांच्या संघानं ३६१ अंकांची कमाई करत सुवर्णपदक पटकावलं. वैयक्तिक पात्रता फेरीत या तिघांनीही अंतिम फेरीत धडक मारली आहे.

महिलांच्या ट्रॅप प्रकारात मनीषा कीर, प्रीती रजत आणि राजेश्वरी कुमारी यांना भारताला रौप्यपदक मिळवून दिलं. त्यांच्यापैकी फक्त मनीषा कीर अंतिम फेरीसाठी पात्र ठरली.

<><><><><>

आकाशवाणी मुंबई
राष्ट्रीय बातमीपत्र – रात्री ८ वा. ५ मिनीटांनी
१ ऑक्टोबर २०२३ – रविवार

हवामान विभागानं कोकण आणि गोव्यासाठी यलो अलर्ट तर मध्य महाराष्ट्रासाठी ऑरेंज अलर्ट जारी केला आहे. येत्या दोन दिवसात कोकणात बहुतांश ठिकाणी पाऊस पडण्याची शक्यता असून तुरळक ठिकाणी मेघगर्जनेसह विजांचा कडकडाट होण्याची आणि किनारपट्टीवर सोसाट्याचा वारा वाहण्याची शक्यता वेधशाळेंनं वर्तवली आहे. या काळात मध्य महाराष्ट्रात बऱ्याच ठिकाणी, मराठवाड्यात तुरळक ठिकाणी तर विदर्भात काही ठिकाणी पाऊस पडेल, असा अंदाज वेधशाळेंनं व्यक्त केला आहे.

//<><><><><>//